



**Mai vei Reyna I. Aburto**  
iKarua ni Daunivakasala  
ena Mataveiliutaki Raraba ni  
iSoqosoqo ni Veivukei

# Au na Raici Koya Tale



**A**u a susugi cake mai Nicaragua. Niu a se gone lailai, au dau cakava na ka kecega vata kei tuakaqu. Keirau taubale vata ki koronivuli. Keirau dau gole vata ki na sitoa. Dau levu sara na veika keirau cakava e neitou daku ni vale. Keirau a bula marau.

Ia, niu sa yabaki ciwa, a yaco e dua na ka rarawa levu. A mate o tuakaqu oqo ena dua na uneune. Tau-mada a vaka me a sega ni ka dina na nona sa mai mate. Au dau raitayalotaka tu ni sa tukituki tiko e katubalevu. A dau tukuna voli ni se gole ga ki na dua na vanua. Au dau wanonova voli na katuba, ka diva me yaco. Au a gadreva vakalevu sara meu raici koya tale.

Toso tiko na gauna, sa vinaka cake sara mai. Au se nanumi taciqu tu ga, ia sa rawa sara meu bula marau tale.

Ena gauna o ya, au se bera kina ni lewena na Lotu i Jisu Karisito ni Yalododonu Edaidai. Ia niu sa tubu cake tiko, au sa mai kila na Lotu ka papitaiso sara. Dua na siga au a masia tiko noqu iyaya ni kana. O ya na Siganimata. Au a vakasamataka tiko na Tucaketale kau a vakananumi ganequ sara.

Vakasauri ga au sa vakila e dua na ka. Au sa nanuma sara na noqu a tatadadrataki ganequ tiko. Au a qai kila ni a sega sara ni ka lialia! A tadu mai vua na Yalo Tabu, me vakacegui au ka dusimaki au. Dua na siga ena tuca-ketale vakaidina o ganequ. Kau na qai raici koya tale vakaidina.

Ke dua o a daulomana e sa mate, sa dodonu vinaka mo tagicaki koya ka yalorarawa. Veivosaki kei nomu matavuvale se dua na qase ni ko sa vakarau. Masu vua na Tamamu Vakalomalagi baleta na nomu nanuma. Ena vukei iko o Koya mo vakila tale na vakacegu.

Se cava ga e yaco, mo nanuma tiko ni o Jisu Karisito e lomani iko. Ena Siganimata eda na nanuma kina na Nona solibula ena vukuda. Ena Vukuna, eda na tucake kece tale ka na rawa meda bula tawamudu vata kei na noda matavuvale. ●


## Kadi ni Vakacegu

Kotiva laivi na kadi oqo. Sa rawa mo lobiki ira vakaveimama se vakayagataka mera ivakatakilakila ni ivola. Biuta tiko ena nomu ivolanikalou se dua tale na vanua mo raica ni ko dau rarawa, galili, se rere.



“Au na sega ni laivi kemudou mo dou luveniyali: au na lako mai vei kemudou.”

Joni 14:18



“Ia na Kalou ena tavoya tani kecega na wai-ni-mata mai na matadra.”

Ai Vakatakila 21:4



“O koya mo dou marau kina, ka kakua ni rere, ni’u sa tiko vata kei kemudou koi Au na Turaga, kau na tu e yasamudou.”

Vunau kei na Veiyalayalati 68:6

